

ఆకలి తీరింది

“ఓసేయ్... మొద్దూ... లే ఎంతసేపు నిద్ర? అవతల బోలెడు పనుంది... లేలే... ఆ పక్కలు మడత పెట్టుకుని ఓ మూల తగలేసి లోపలికి రా...” భ్రమరాంబ బిగ్గరగా అరుస్తూ చేతిలో ఉన్న అట్లకాడతో గాఢనిద్రలో ఉన్న పార్వతి వీపు మీద ఒక్కబేసింది. పార్వతి ఉలిక్కిపడి, బిత్తర చూపులు చూస్తూ లేచి కూచుంది.

“ఏవితే అలా దిక్కులు చూస్తావు... ఇవాళ ఇంట్లో పూజ ఉంది... త్వరగా లెమ్మని చెప్పానా రాత్రి...లే ఇంక...” మరోసారి బిగ్గరగా అరుస్తూ లోపలికి వెళ్ళి పోయింది భ్రమరాంబ.

పార్వతి మూసుకుపోతున్న కళ్ళు బలవంతంగా తెరుస్తూ బద్ధకం వదిలించు కుంటూ లేచి దుప్పటి మడత పెట్టసాగింది. దాని కళ్ళు ససేమిరా తెరవనంటున్నాయి. రాత్రి పడుకునేటప్పటికి బాగా పొద్దుపోయింది. దాదాపు నాలుగు రోజులు లుంచీ బోలెడంత పని... ఇంటికి చుట్టాలు, పక్కాలు రావడం, వాళ్లందరికీ నీళ్లు, కాఫీలు, టిఫిన్లు అందించడాలు... అంట్లు తోమడాలు, బట్టలు ఉతకడాలూ... పిల్లలని ఆడించడం... అసలు నిద్రపోదానిక్కూడా టైం ఉండడం లేదు. ఎలాగోలా పన్నెండు అవుతోంటే, ఎంతో జాలిగా పోవే పడుకో పో, పెందలాడే లేవాలి సుమా... అంటూ అమ్మగారు పడుకోడానికి పర్మిషన్ ఇస్తే... మెల్లిగా వరండాలో మూల తనకిచ్చిన చిరిగిన చాప పర్చుకుని, దానిమీద మరో చినిగిన దుప్పటి వేసుకుని, పడుకోగానే నిద్ర కమ్మేస్తోంది. మళ్ళీ తెల్లవారకుండానే, చీకట్లు తొలగిపోకుండానే లేపేస్తున్నారు. చేసే పనికి, తీసుకుంటున్న విశ్రాంతి సరిపోవడం లేదు.

“ఏవే... లేచి చచ్చావా? లేదా? త్వరగా వచ్చి ఈ గిన్నెలు తోమివ్వు” భ్రమరాంబ స్వరం ఈసారి మరింత బిగ్గరగా వినిపించడంతో నిద్రాదేవత బెదిరి పారిపోయింది.

“వత్తున్నానమ్మగారూ...” అంటూ మడతపెట్టిన చిరుగుల దుప్పటి, చింకి చాప తీసుకుని, పెరటివైపు నడిచి, జామచెట్టు వెనకాల దాచుకుంది. ఆ రెండు

వస్తువులు ఇంట్లో పెట్టకూడదు. అక్కడి నుంచి పెరట్లో ఓ మూలన ఉన్న చిన్న గదిలో, అయ్యగారు చేస్తున్న వ్యాపారం తాలూకు పనికిరాని చెక్క వస్తులు దాచిన గదిలో దాచుకున్న తన పాలిథిన్ కవర్ తీసుకుని, బ్రష్లు, నాలికబద్ద, పేస్టు, తువ్వాయి తీసుకుని పంపు దగ్గరకు నడిచింది. పళ్లు తోముకుని, అక్కడే చలితో వణికిపోతున్న శరీరాన్ని బలవంతంగా చన్నీళ్ళతో తడిపి స్నానం కానిచ్చింది. గౌను మార్చుకోబోతూ ఓసారి ఆలోచించింది... ఇవాళ పూజ ఉంది ఇంట్లో... ఇంటికి ఊళ్లనించి వచ్చిన అమ్మగారి పిల్లలు, వాళ్ళ భార్యలు, పిల్లలు, అత్తగార్లు, మావగార్లు, ఇతర బంధువులే కాక ఊళ్లో ఉండే అనేకమంది స్నేహితులు, చుట్టాలు వస్తారు. వాళ్లందరి ముందు తను చినిగిన గౌను వేసుకుని తిరగాలంటే మన సొప్పడంలేదు. అంతా ఖరీదైన బట్టల్లో, వంటినిండా నగలతో ఉంటే తనప్పుడూ చిరిగిన బట్టలు కట్టుకుని, చాకిరీ చేస్తూ, మంచినీళ్లు, కాఫీలు అందిస్తూ, ఆ ఎంగిలి గ్లాసులు, పళ్లాల కడుగుతూ ఉండాల్సి వస్తోంది. ఈ పని ఎలాగా తప్పదు. కనీసం మంచి గౌనన్నా వేసుకోవాలి అనుకుంటూ కవర్లో దాచిన నాలుగు గౌన్లు కింద పారేసి, వాటిలో చిరుగులు లేని గౌను కోసం వెతికింది. ముదురు నీలం, లేత రంగుగా మారిన పాత గౌనొకటి తీసుకుని వేసుకుంది. జడ వేసుకుని, పక్కింటి సుగుణ నడిగి కాగితంలో పొట్లం కట్టి తెచ్చుకున్న పౌడర్ రాసుకుంది. బొట్టు బిళ్ల మొహానికి తగిలించుకుని వంటగది గుమ్మం దగ్గరకు నడిచి “అమ్మగారూ... గిన్నెలిత్తారా?” అడిగింది.

“స్నానం చేసి చచ్చావా? ఆ పాచిమొహంతో తగలడ్డావా?” అడిగానను కుంటూ అరిచింది భ్రమరాంబ.

ఈ అమ్మగారి గొంతు సన్నగా ఎప్పుడవుతుందో అనుకుంటూ “చేసానమ్మ గారూ..” అన్నది.

“ఇలారా... ఇవి తీసికెళ్లి తోమి పట్రా...” తలుపు దగ్గరగా పెద్ద స్టీలు గిన్నెలు రెండు, ఒక నాలుగు గిన్నెల గుత్తి, రెండు స్టీలు బకెట్లు తోసింది.

నిన్ననే ఉదయాన్నే వంటవాళ్లు వస్తారు గిన్నెలు కావాలి అంటూ టెంటు వాళ్ల దగ్గర అద్దెకు తీసుకొచ్చిన పెద్దపెద్ద ఇత్తడి గంగాళాలన్నిటినీ చింతపండు పామి తోమింది. అవన్నీ తోమి, తోమి చేతులు మంటగా ఉన్నాయి. కానీ, అలా అని అమ్మగారికి చెప్పలేదుగా... మౌనంగా వంగి ఆ గిన్నెలను తనవైపు జరుపుకుని, తీసుకుంది పార్వతి.

లోపలి నుంచి కమ్మటి వాసనలు వస్తున్నాయి. లడ్డు పాకం పడుతున్న

చక్కెర వాసన... పార్వతి పేగులు ఆశగా కదిలాయి. ఇవాళ పండగ. అయ్యగారికి అరవైఏళ్లు నిండాయిట. ఇవాళ, అయ్యగారికి, అమ్మగారికి మళ్లీ పెళ్లి చేస్తారుట. వారం రోజుల నుంచీ ఈనాటి పండగ కోసం ఇంట్లో ఆర్భాటం, హడావుడి, చర్చలు, ఎవరెవరిని పిలవాలి? ఏమేం వంటలు చేయించాలి? ఎలా చేయించాలి? అని తర్జనభర్జనలు జరుగుతున్నాయి. ఈ పండగ సందర్భంగా ఇంట్లో సత్యనారాయణస్వామి కథ కూడా చెప్పిస్తారుట. ఆ కథంటే పార్వతికి చాలా ఇష్టం. ఇదివరకు కూడా రెండుసార్లు అమ్మగారు ఇంట్లో ఈ కథ చెప్పించారు. అనేక కష్టాలు పడ్డ వాళ్లంతా ఆ కథ చెప్పించుకుంటే ఆ కష్టాలు తీరాయి కథలో. అమ్మగారు వాళ్లు కూడా ఎంతో సంతోషంగా ఉంటారు ఎప్పుడు చూసినా.

పార్వతి చిన్న మనసులో హఠాత్తుగా ఓ అనుమానం కలిగింది. అమ్మ ఎందుకు ఈ కథ చెప్పించలేదంటే... ఆమె చేసి ఉంటే తమ కష్టాలు కూడా తీరేవిగా. ఇవాళ, గుప్పెడు మెతుకుల కోసం తనకీ బండపని చేసే ఖర్చు ఉండేది కాదుగా. నాన్న అమ్మని వదిలేసి వెళ్లిపోయేవాడు కాదుగా. కనీసం వెళ్లిపోయాకనైనా ఈ కథ చెప్పించి ఉంటే తిరిగి వచ్చేవాడుగా... తననీ, తమ్ముడినీ, అక్కనీ, అమ్మనీ ప్రేమగా చూసేవాడు. తను గుడిసె దగ్గరే ఉండే రాములమ్మ పిల్లలగా తనూ, అక్కా తమ్ముడూ కూడా స్కూలుకు వెళ్లేవాళ్లు. అక్కడ మధ్యాహ్నం స్కూలువాళ్లు పెట్టే అన్నం తినేవాళ్లు. ఎంత బాగుండేది! అమ్మకి బహుశా తెలియదేమో... అమ్మ ఎప్పుడూ విని ఉండదు. ఎన్నాళ్ళయింది అమ్మనీ, అక్కనీ, తమ్ముడినీ చూసి. అమ్మా, అక్కా ఆ పల్లెటూళ్లో దొరగారింట్లో పనిచేస్తున్నారుట. తమ్ముడిని ఎవరో పెద్దింటివాళ్లు తీసికెళ్లారుట. వాడిని కూడా ఏడాదికోసారి రెండు రోజుల కోసం పంపిస్తారుట అమ్మ దగ్గరకు. అమ్మ ఉత్తరం రాసింది. కానీ, తను ఈ ఇంటికి వచ్చి రెండేళ్లు అవుతోంది. ఇంతవరకు మళ్లీ అమ్మ దగ్గరకు వెళ్లేలేదు. ఒకసారి అమ్మగారిని ఊరు వెళతానని అడిగితే, “ఎక్కడికే వెళ్లేది? వెళ్లి అక్కడ ఏం తింటావు? మీ అమ్మకే గతిలేదు. నీకేం పెడుతుంది... హాయిగా కడుపులో చల్ల కదలకుండా ఇక్కడ ఉండక వెళ్తానంటావేం? మీ అమ్మనీ రమ్మని ఉత్తరం రాయి, వచ్చి చూసి వెడుతుంది...” అంటూ గదిమింది భ్రమరాంబ. అసలు సంగతి అదికాదు... తను వెళితే, ఇంట్లో పనిచేసేవాళ్లు ఉండరు. ఆవిడ మనవడిని స్కూల్లో దింపేవాళ్లు, తీసుకొచ్చేవాళ్లు ఉండరు. ఏడాది వయసున్న మనవరాలిని ఎత్తుకు తిప్పేవాళ్లు, ఆడించేవాళ్లు ఉండరు. ఈ పనులన్నీ తానే చేయాలి. మనవరాలి పేరు ఆర్తి... ముద్దుగా, బొద్దుగా ఉంటుంది. ఆ పాపని ఆడించడం ఒక్కటే తనకిష్టమైన పని. ఇంక మిగతా పనులన్నీ అయిష్టంగా, బలవంతంగా చేస్తోంది.

ఆకలికి ఆగలేక, అన్నం కోసం చేస్తోంది. రెండు పూటలా మిగిలిన చద్దన్నం, అంతో ఇంతో మిగిలిన పప్పు, ఇంత పచ్చడి వేసి అమ్మగారు అన్నం పెడతారు. ఆ అన్నం కోసం ఎంత పన్నెనా చేయాలనిపిస్తుంది. ఏం చేయాలి మరి? అన్నం ఎవరు పెడతారు? ఆ అన్నంలేకేగా... రోజులకి రోజులు రాములమ్మ వార్చిన గంజినీళ్లు అదుక్కొచ్చి తాగేవాళ్లు... ఈ పని మానేస్తే మళ్లీ ఆ గంజే దిక్కేమో అని భయం వేస్తుంది. గంజి తాగితే ఆకలి తీరదు. నీరసం వస్తుంది. ఇప్పుడు చక్కగా అన్నం తింటోంటే హాయిగా ఉంది. పచ్చడి మెతుకులు కూడా పార్వతికి రుచిగానే ఉన్నాయి. అమ్మగారు వాళ్లు రెండు కూరలు, పప్పు, పెరుగు, పచ్చడి వేసుకుని తింటారు. మధ్యమధ్య పళ్లరసాలు తాగుతారు. తనకీ పళ్లరసం తాగాలనీ, పండు తినాలనీ అనిపిస్తుంది. వాళ్లు రసం తీసుకుని, పారేయమని ఇచ్చిన బత్తాయి చెక్కలు వలుచుకు తింటుంది పార్వతి. అవే ఆ పిల్లకెంతో రుచిగా అనిపిస్తాయి.

“ఎంతసేపే... అయిందా?” భ్రమరాంబ స్వరంతో ఉలిక్కిపడి, తోమిన గిన్నెలు చకచకా కడిగి లోపల పెట్టింది. “వాకిలూడ్చి ముగ్గేసిరా... త్వరగా చేయి పనులు... జాగు చేయకు... ఈలోగా పిల్లలు లేస్తారు... గదులు తుడిచెయ్... ఎక్కడికి? వంటగదిలోకి వస్తావా? వెళ్లు దూరంగా ఉండు... ఆ గిన్నెలక్కడ పెట్టు... నేను తొల్చి తీసుకుంటా” గబగబా పెద్ద స్వరంతో అరుస్తూ చేయాల్సిన పనులు పురమాయించింది.

భ్రమరాంబది పెద్ద గొంతు. ఆవిడ మాట్లాడినా అరచినట్టే ఉంటుంది. ఆవిడ భర్త అచ్యుతరామయ్యకి ఫర్నిచర్ షాపుంది. మూడు పూలు, ఆరుకాయలుగా ఆయన వ్యాపారం సాగుతోంది. మార్కెట్లోకి కొత్త ఫర్నిచర్ వచ్చిందంటే ఈయన షాపుకి రావాల్సిందే జనం... విదేశాల నుంచి కూడా కావలసిన బ్రోచర్స్ తెప్పించు కుని డిజైన్ చేస్తుంటాడు. ఆడపిల్లలిద్దరూ ఒకళ్లు కాలిఫోర్నియాలో, ఒకరు న్యూజెర్సీలో ఉన్నారు. మగపిల్లాడు సత్యం కంప్యూటర్లో మంచి పదవిలో ఉన్నాడు. కోడలు కూడా ఇంజనీరే. ఓ సాఫ్ట్వేర్ కంపెనీలో చేస్తోంది. కొడుక్కి ఇద్దరు పిల్లలు. ఆ పిల్లలను చూసుకోవడానికి భ్రమరాంబ చేతకాక, తన తల్లిగారి ఊరైన రేపల్లె నుంచి పాలేరు కూతుర్ని తెచ్చుకుంది. సంవత్సరానికి నాలుగువేలు, రెండు పూటలా తిండి, ఇంట్లో ఆశ్రయం అనే కండిషన్ మీద తెచ్చుకుంది. పార్వతి తండ్రి సోమరిపోతు, తాగుబోతు... భార్యనీ, పిల్లల్నీ వదిలి చాలాకాలం క్రితమే ఎటో వెళ్లిపోయాడు. అప్పటికి పార్వతికి ఐదేళ్లు... దాని తమ్ముడికి రెండేళ్లు... అప్పట్నుంచీ ఆ తల్లే ఆ పనీ, ఈ పనీ చేస్తూ పిల్లల్ని పోషించింది. కానీ, రానురాను ఆమెకి చేతకాక, పిల్లలకి కడుపు నిండా తిండి పెట్టలేక, కొడుకునీ, చిన్న కూతుర్ని

అడిగిన వాళ్లకి పనిపిల్లలుగా పంపించింది. ఇప్పటికి పార్వతి ఆ ఇంటికి వచ్చి మూడేళ్లు దూటుతోంది. భ్రమరాంబకి అలంకారాలు, ఆభరణాలు అంటే చాలా ఇష్టం. ఎప్పుడూ నిండుగా అలంకరించుకుని, ఉన్న బంగారం అంతా వంటిమీద దిగేసుకుని, పార్వతికి ఆ పనీ, ఈ పనీ పురమాయిస్తూ, ఇంటినీ, ఇంట్లోవాళ్లనీ చిటికెన వేలిమీద అడిస్తూ ఉంటుంది. అచ్యుతరామయ్య వ్యాపారం విషయాలేగానీ, ఇంటి విషయాలు పట్టించుకోదు. కొడుకూ, కోడలు పొద్దున వెళితే రాత్రిగ్గానీ రారు. అంతా ఈవిడదే రాజ్యం. ఆవిడే పెత్తందారీ. దానికి తగ్గట్టు ఆవిడకి చాలా పెద్ద గొంతు ఇచ్చాడు భగవంతుడు. ఆ గొంతుతో ఆవిడ ఏం చెప్పినా అవతలివాళ్లు భయంతో గజగజలాడాలి. ముఖ్యంగా పనివాళ్లు... పార్వతికూడా ఆ గొంతంటే చచ్చే భయం. ఆవిడకి మడీ, శుచీ, శుభ్రతా ఎక్కువ. కొందరికి అవి చాదస్తంగా అనిపిస్తాయి. మరికొందరికి మూర్ఖంగా అనిపిస్తాయి. కానీ ఆవిడకి అవి చాలా మంచి లక్షణాలుగా అనిపిస్తాయి. వాటిలో ముఖ్యమైంది. పనివాళ్లను లోపలికి రానివ్వకపోవడం... వాళ్లు స్నానం చేయకుండా ఏ పనీ చేయనివ్వకపోవడం... కేవలం గడులు, అవి కూడా బెడ్రూమ్స్ హాలు మాత్రమే, తప్ప వంటగది వైపు కానీ, భోజనాల గదివైపుకానీ రాకూడదు. ఆ పని తనే చేసుకుంటుంది... ఆవిడ సన్నగా, పొడుగ్గా ఉంటుంది. మంచి ఓపిక గల మనిషి... ఇంట్లో ఏ పండగైనా, ఫంక్షన్ అయినా, వంటవాళ్లను పెట్టుకుని అజమాయిషీ చేస్తూ వంటలు చేయిస్తుంది. క్యాటరింగ్ ఒప్పుకోదు. వాడే గుడ్డలతో వండుతాడో... పైగా కంచాలు లెక్కపెట్టుకుని డబ్బులు తీసుకుంటాడు. పదిమంది ఉన్న ఇల్లు, నలుగురు ఎక్కువ రావచ్చు. నలుగురు తక్కువ రావచ్చు. క్యాటరింగేంటి? హాయిగా ఇంత పెద్ద ఇల్లంచుకుని, ఇంట్లో కావల్సినవి వండించు కోక అంటూ వండించడమే చేస్తుంది. పిల్లలు, ముఖ్యంగా కూతుళ్లు అమెరికా నుంచి వచ్చినప్పుడల్లా “ఏంటమ్మా ఈ చాదస్తం” అంటే “మీకెందుకే... వెళ్లి హాయిగా మేడ మీద కూర్చోండి... కమ్మటి వంటలుపెడతాను” అంటుంది. చివరికి పిల్లల పుట్టిన రోజులు మాత్రం హోటళ్లలో చేయడానికి ఒప్పుకుంది... ఈవిధంగా భ్రమరాంబ అజమాయిషీలో ఆరోజు వంటలన్నీ పూర్తి అయి, సత్యనారాయణవ్రతం ప్రారంభం అయింది. స్నేహితులు... పరిచయస్తులు, బంధువులతో ఇల్లంతా కిటికిటలాడుతోంది. వాకిలి ముందు షామియానా వేయించారు. వచ్చినవాళ్లంతా ఖరీదైన బహుమతులు తెచ్చారు. అమెరికా అమ్మాయిలు, వాళ్ల పిల్లలు ఖరీదైన బట్టల్లో, ఖరీదైన నగలతో, అంతకన్నా ఖరీదైన డ్రైఫ్రూట్స్, పళ్లు తినో లేక అమెరికా వాతావరణానికో తెల్లగా మెరిసిపోతూ అటూ ఇటూ తిరుగుతూ వచ్చిన వాళ్లను పలకరిస్తూ అమెరికా కబుర్లు చెబుతూ

తుళ్లుతున్నారు. పార్వతి అందరికీ కూల్‌డింకులు, కాఫీలు, టిఫిన్లు అందిస్తూ, మధ్యమధ్య అమ్మగారి మనవరాలిని ఆడిస్తూ, పాప పాడుచేసిన బట్టలు మారుస్తూ బిజీగా వుంది... చక్రంలా తిరుగుతోంది. బొంగరంలా తిరుగుతోంది. మౌనంగా, చెవులు కథమీద వేసి, కళ్లు, ఖరీదైన బట్టలవైపు ఆశగా వేసి, నాసికాపుటాలకు తగులుతోన్న రకరకాల వంటల పరిమళాలను ఆస్వాదిస్తూ, మరబొమ్మలా చేతులూ, కాళ్లూ కదలిస్తూ పనులు చేస్తోంది. ఉదయం తాగిన ఓ కప్పు టీ తప్పు కడుపులో ఏం లేదు. బంధువులకీ, స్నేహితులకీ బతిమాలి, బామాలి జీడిపప్పు ఉప్పా పెట్టిస్తున్నారేగానీ, ఎవరూ పార్వతికి ఓ విస్తరాకూలో ఇంత ఉప్పావేసి తినమన్నవాళ్లు లేరు. చాలాసేపటి దాకా ఆ ఉప్పా చూసి ఆకలితో అరచిన పేగులు, నీరసించి నిస్త్రాణగా ఉండిపోయాయి. పోనీలే... కాస్సేపయాక పూజ అయాక అన్నం తినచ్చు... రోజూ పచ్చడి మెతుకులు సరిపోతున్నాయి. ఇవాళ ఎంచక్కా రకరకాల వంటలు తినవచ్చు. నచ్చచెప్పుకుంది కాలే కడుపుకి.

పూజ అయింది. ప్రసాదం, తీర్థం ఇస్తున్నారందరికీ... అందరూ లైనుగా వెళ్లి తీసుకుంటున్నారు. పార్వతి చేతిలో పాపని పట్టుకుని నిలబడింది. అందరూ అయాక తనూ తీసుకోవచ్చునన్నట్టుగా తనవంతు కోసం ఎదురుచూస్తూ... పాప తల్లి వచ్చి పాపను అందుకుంది... “బిట్టితల్లీ దా ప్రసాదం తిందువుగానీ... జేజి ప్రసాదం” అంటూ లోపలికి తీసికెళ్లింది. పార్వతి అలా నిలబడి ఉంది. అందరూ అయిపోయారు. పార్వతి కూడా తన ముందు నిలబడిన ఇద్దరి తరువాత తనవంతు కోసం చూస్తోంది. కళ్లు తిరుగుతున్నాయి... ప్రసాదం నోట్లో వేసుకుంటే కాస్త నెమ్మదిస్తుంది అనుకుంది. “ఓసేయ్... ఎక్కడికే నువ్వు.. నీకూ తొందరేనా? కాస్సేపాలేవూ... తగుదునమ్మా అని పూజ దగ్గరకి అలా వచ్చేయడమే... వెళ్లవ తలికి... టేబిల్స్ శుభ్రంగా తుడుపు. భోజనాల వేళైంది.” అంటూ వంటగదివైపు వెళుతోన్న భ్రమరాంబ గట్టిగా అరిచింది. ఉలిక్కిపడిన పార్వతి “పెసాదం అమ్మ గారూ!” అన్నది గొణిగినట్టుగా.

“ఏం? నీకర్జంటుగా పుణ్యం కావాల్సి వచ్చిందా? తరవాత తిందువు గానిలే... ఎక్కడికిపోతావ్?” ఎగతాళిగా అంటూ వెళ్లిపోయింది.

పార్వతి సన్నగా నిట్టార్చి, షామియానాలో వేసిన టేబిల్స్ దగ్గరకు నడిచి, బట్టతో దుమ్ము తుడవసాగింది. ఎవరో నలుగురు కుర్రాళ్లు చేతిలో పెద్ద తెల్లకాగితం ఉండ తీసుకొచ్చి, టేబిల్ మీద పరిచారు. మరి ఇద్దరు గ్లాసులు, అరిటాకులు వేసారు. ఒక కుర్రాడు పార్వతిని చూస్తూ... “ఏయ్... ఆ అరిటాకులు తుడుపు

అన్నాడు” పార్వతి ఒక్కో అరిటాకే తుడుస్తూ ఆకలిని అణచుకోదానికి ప్రయత్నించ సాగింది. నెమ్మదిగా వడ్డన ప్రారంభం అయింది. అతిథులంతా వచ్చి కుర్చీల్లో కూర్చున్నారు. ఉప్పుతో మొదలైన వడ్డన, గారెలు, బూరెలు, లడ్డు, బజ్జీ, పులిహోర, పాయసం, వంకాయ కూర, ఆలుగడ్డ వేపుడు, జిలేబీ, పప్పు, తెల్లటి మల్లెపూవు లాంటి అన్నం, నెయ్యి. అలా సాగుతోంది. పార్వతి పామియానాకి అవతల నిల్చుంది. వడ్డన ప్రారంభం కాగానే ఆ పిల్లని అవతలికి తరిమేశారెవరో - ఆ పిల్ల కళ్లు నిండుగా వున్న అరిటాకుల వైపు వున్నాయి. అణిగిపోయిన ఆకలి ఒక్కో విరుచుకుని విజృంభించింది. జీవితంలో ఎప్పుడూ తినలేదు. ఇలాంటి వంటలు అప్పుడప్పుడూ ఫంక్షన్లలో పులిహోర, పాయసం పెట్టారు కానీ, ఇవన్నీ ఎప్పుడూ పెట్టలేదు. ఇంకేవో స్వీటులు, బస్క్రీమ్లు పాప పుట్టినరోజుకి హోటల్లో అందరికీ పెట్టించారు. కానీ, తనకి ఆరోజు ఇంట్లోనే చద్దన్నం పెట్టి తీసికెళ్లారు. చివరకు ఫంక్షన్ అంతా అయి వచ్చేటప్పుడు భ్రమరాంబ అదేదో కాజా అంటూ ఒకటి చేతిలో పెట్టి “తినవే” అన్నది. ఆ మాత్రానికే పొంగిపోయింది పార్వతి.

వాళ్లంతా హోటల్లో తింటూ తనకి ఎందుకు చద్దన్నం పెట్టారో అర్థంకాలేదు. అంతేనేమో అలాగే పెడతారు కాబోలు అనుకుంది. హమ్మయ్య ఇన్నాళ్లకీ, పుట్టిన ఇంతకాలానికి తను చాలా పదార్థాలు తినగలుగుతోంది. వీటిల్లో కొన్ని దాచు కోవాలి? పార్వతికి అర్థంకాలేదు. అమ్మా, అక్కా తమ్ముడు గుర్తొచ్చారు. పాపం వాళ్లు ఇంకా గంజే తాగుతున్నారు. తను కనీసం ఇప్పుడైనా ఇవన్నీ తినగలుగు తుంది. కానీ, వాళ్లు ఎప్పటికీ తినలేరేమో. వాళ్లందరి మీదా జాలితో పార్వతి గుండె ద్రవించింది.

“ఏయ్... వచ్చి ఆకులు తీసియ్...” పాప తల్లి పార్వతిని కేకేసింది.

పార్వతి నుంచున్నచోటి నుంచి కదిలింది. ఆకులు తీస్తోంటే, ఆకుల్లో వదిలేసిన లడ్డు, జిలేబీ, గారెలు ఒక కుర్రాడు తీసి చిన్న గిన్నెలో వేశాడు.

పార్వతి చకచకా అంతా క్లీన్ చేసింది. రెండో రౌండ్ మొదలైంది. అలా నాలుగు రౌండ్లు పూర్తయ్యాకగానీ ఇంట్లో వాళ్లతో సహా అందరి భోజనాలు పూర్తి కాలేదు. పార్వతి రౌండు, రౌండుకీ ఆకులు తీయడం, డిస్పోజబుల్ గ్లాసులు తీసి పారేయడం, అంతా క్లీన్ చేయడం చేస్తోంది. అప్పటికి టైం మూడున్నర... ఆఖరి రౌండ్ పూర్తయింది. కళ్లు తిరుగుతున్నాయి. కాళ్లు శక్తి కోల్పోయాయి. చేతులు ఇంక పనిచేయలేము అంటూ మొరాయిస్తున్నాయి. కడుపులో పేగులు అరిచి, అరిచి శోషిచ్చి పడుతున్నాయి. అన్ని అవయవాలనూ బుజ్జగిస్తూ, తినబోయే పదార్థాలను తలచుకుంటూ పనిచేస్తోంది పార్వతి.

లోపలి నుంచి భ్రమరాంబ గుమ్మంలోకి వచ్చి, “ఒసేయ్ రా అన్నం తిందువుగానీ” అన్నది.

నీరసించి సొమ్మసిల్లిన అవయవాలన్నీ హుషారుగా లేచాయి. చైతన్యం నింపుకుని పనిచేయడం ప్రారంభించాయి. పార్వతి ఉన్నాహంగా పంపు దగ్గరకు వెళ్లి శుభ్రంగా కాళ్ళూ, చేతులూ కడుక్కుంది. చీకటి గదిలోకి వెళ్లి టవల్ తీసుకొని తుడుచుకుంది. కళ్ళల్లో తినబోయే పదార్థాలను నింపుకుని పెరటి గుమ్మం దగ్గరకు వచ్చి “అమ్మగారూ” అంటూ పిలిచింది.

“ఆ వస్తున్నా” అంటూ భ్రమరాంబ చేతిలో విస్తరాకుతో వచ్చి “రా తిను...” అంటూ విస్తరి తలుపు దగ్గర పెట్టింది. పార్వతి ఆనందంగా విస్తరి అందుకుంటూ ఆ విస్తల్లో ఉన్న పదార్థాలు చూడగానే తెల్లమొహం వేసింది. చెంచాడు పప్పు, రెండు ఆలుగడ్డ ముక్కలు, ఆవకాయ, చద్దన్నం... పార్వతి కళ్ళల్లో కన్నీళ్లు తిరిగాయి. నిలువునా నీరసం ఆవహించింది. నీరసంతో వణుకుతోన్న చేతుల్లో ఆకు తీసుకుని అరుగుమీద చతికిలబడింది. అన్నం మెతుకులు మేకుల్లా ఉన్నాయి. మింగుడు పడడంలేదు. దుఃఖం గొంతుకు అడ్డం పడుతోంది. బలవంతంగా తినడానికి ప్రయత్నిస్తోంది. లేచి తనకి ఇచ్చిన గ్లాసుతో నీళ్లు తెచ్చుకుంది. ముద్దముద్దకీ, ఒక్కో చుక్క నీళ్లు గొంతులో పోసుకుంటే తప్ప ముద్ద గొంతులోకి దిగడంలేదు. భ్రమరాంబ స్వరం వినిపించింది. “ఏవన్నా కావాలంటే అడగవే... కాస్త పచ్చడే యనా?”

పార్వతి సమాధానం చెప్పలేకపోయింది.

“ఏవితో అనుకున్నదానికన్నా ఎక్కువమంది వచ్చారు. పదార్థాలు సరి పోలేదు చూశావా? ఇంకా చుట్టుపక్కలవాళ్లు రావాలి... సాయంత్రం వస్తారేమో... కాస్త టిఫిన్‌నూ పెట్టకపోతే బాగుంటుందా? ఇంకా నయం పులిహోర, జిలేబీ, లడ్డూ మిగిలాయి. వాళ్లకి టిఫిన్‌కి సరిపోతాయి.” భ్రమరాంబ కోడలితో అంటోన్న మాటలు వినిపించాయి. పార్వతికి కన్నీళ్లు ధారగా కారాయి.

“ఏవే... ఏంకావాలి” మరోసారి భ్రమరాంబ స్వరం వినిపించింది.

“ఏ... ఏం వద్దమ్మగారూ... కడుపు నిండిపోయింది...” బలవంతంగా గొంతు పెగల్చుకుని సమాధానం చెబుతూ, గుక్కెడు మంచినీళ్లతో పాటు కన్నీళ్లు కూడా మింగేసింది.

(డిసెంబరు 2003, పత్రిక)